

02.01.2026

आकाशवाणी मध्यप्रदेश

7.10PM

प्रादेशिक समाचार

### मुख्य समाचार:

- प्रधानमंत्री कल भगवान बुद्ध के अवशेषों की अंतर्राष्ट्रीय प्रदर्शनी का करेंगे उद्घाटन ।
- इंदौर दूषित पेयजल मामले में मुख्यमंत्री की बड़ी कार्रवाई; अपर आयुक्त हटाए गए ।
- केंद्रीय कृषि मंत्री शिवराज सिंह चौहान ने नासिक में कहा—किसानों की आय बढ़ाना केंद्र सरकार की प्राथमिकता ।
- प्रदेश में कड़ाके की ठंड और कोहरे से जनजीवन प्रभावित; दिल्ली से आने वाली ट्रेनें 10 घंटे तक लेट।

### प्रधानमंत्री - पिपरहवा

प्रधानमंत्री नरेंद्र मोदी कल दिल्ली के राय पिथौरा सांस्कृतिक परिसर में भगवान बुद्ध से संबंधित पवित्र पिपरहवा अवशेषों की भव्य अंतर्राष्ट्रीय प्रदर्शनी का उद्घाटन करेंगे। एक सोशल मीडिया पोस्ट में, श्री मोदी ने कहा कि यह प्रदर्शनी भगवान बुद्ध के महान विचारों को और अधिक लोकप्रिय बनाने के लिए उनकी सरकार की प्रतिबद्धता के अनुरूप है। उन्होंने कहा कि यह देश के युवाओं और उसकी समृद्ध संस्कृति के बीच संबंध को और सुदृढ़ करने का भी एक प्रयास है। प्रधानमंत्री ने कहा कि पिपरहवा के प्रामाणिक अवशेष और पुरातात्विक सामग्री नई दिल्ली के राष्ट्रीय संग्रहालय और कोलकाता के भारतीय संग्रहालय के संग्रह में संरक्षित हैं। उन्होंने इन अवशेषों की स्वदेश वापसी के लिए काम करने वाले सभी लोगों की सराहना भी की।

## दूषित पेयजल प्रकरण

मध्यप्रदेश के इंदौर जिले में दूषित पेयजल प्रकरण को राज्य शासन ने अत्यंत गंभीरता से लिया है। मुख्यमंत्री डॉ. मोहन यादव ने स्पष्ट किया है कि नागरिकों के स्वास्थ्य से कोई समझौता नहीं होगा और लापरवाही के दोषियों पर कठोर कार्रवाई की जाएगी। मामले की समीक्षा के बाद इंदौर नगर निगम आयुक्त व अपर आयुक्त को कारण बताओ नोटिस जारी किए गए हैं, अपर आयुक्त को तत्काल हटाने तथा प्रभारी अधीक्षण यंत्री से जल वितरण विभाग का प्रभार वापस लेने के निर्देश दिए गए हैं। मुख्यमंत्री ने प्रदेशभर में सुधारात्मक कदमों के लिए समयबद्ध कार्यक्रम बनाने को कहा है और सभी 16 नगर निगमों के महापौर, आयुक्त, कलेक्टर व संबंधित विभागों के साथ वर्चुअल समीक्षा बैठक बुलाकर शुद्ध व सुरक्षित पेयजल सुनिश्चित करने के निर्देश दिए हैं।

## मुख्यमंत्री- उज्जैन

मुख्यमंत्री डॉ. मोहन यादव ने कहा है कि प्रदेश के विकास की गति अब और तेज होगी और नागरिकों की समृद्धि व खुशहाली ही सरकार का इनाम है। उज्जैन जिले के खाचरौद में मुख्यमंत्री ने 78 करोड़ 61 लाख रुपये के 39 विकास कार्यों का लोकार्पण और भूमिपूजन किया। इस अवसर पर खाचरौद को नवनिर्मित सांदीपनि विद्यालय, नवीन कृषि उपज मंडी, संयुक्त तहसील कार्यालय और जनपद पंचायत भवन की सौगात मिली। कार्यक्रम में श्री यादव ने सांदीपनि विद्यालय की कार्यप्रणाली की सराहना की।

मुख्यमंत्री ने वर्ष 2026 को “किसान कल्याण वर्ष” के रूप में मनाने की घोषणा करते हुए फूड प्रोसेसिंग पार्क, स्टेडियम और फोरलेन हाईवे निर्माण की भी घोषणा की। उन्होंने कहा कि सरकार का फोकस किसानों की आय बढ़ाने, सिंचाई विस्तार और सोलर पंप के जरिए किसानों को ऊर्जादाता बनाने पर है।

### स्टार्टअप

मध्यप्रदेश स्टार्टअप समिट एवं इकोसिस्टम अवार्ड्स 2026 का आयोजन 11 और 12 जनवरी को भोपाल के रवीन्द्र भवन में होगा। एमएसएमई विभाग द्वारा आयोजित इस समिट का उद्देश्य प्रदेश को वैश्विक स्टार्टअप डेस्टिनेशन के रूप में स्थापित करना है। कार्यक्रम में डॉ. मोहन यादव भी शामिल होंगे। दो दिवसीय आयोजन में स्टार्टअप पिचिंग, निवेशक संवाद, मास्टरक्लास और प्रदर्शनी होंगी, जबकि उत्कृष्ट स्टार्टअप्स और इनक्यूबेटर्स को एमपी स्टार्टअप इकोसिस्टम अवार्ड्स से सम्मानित किया जाएगा।

### शिवराज-किसान

कृषि और किसान कल्याण मंत्री शिवराज सिंह चौहान ने कहा है कि किसानों की आय बढ़ाना केंद्र सरकार की मुख्य प्राथमिकता है। श्री चौहान ने नासिक में बताया कि किसानों के कल्याण के लिए कई योजनाएं लाई गई हैं। उन्होंने आश्वस्त किया कि कृषि क्षेत्र को सशक्त बनाने के लिए सभी आवश्यक प्रयास जारी रहेंगे।

### प्रवेश परीक्षा

राष्ट्रीय फैशन प्रौद्योगिकी संस्थान (NIFT) में स्नातक (UG) एवं स्नातकोत्तर (PG) पाठ्यक्रमों में प्रवेश हेतु प्रवेश परीक्षा 08 फरवरी 2026 को आयोजित की जाएगी। ऑनलाइन आवेदन की अंतिम तिथि 06 जनवरी 2026 है। प्रदेश में NIFT प्रवेश परीक्षा के लिए भोपाल, ग्वालियर, उज्जैन, जबलपुर एवं सतना सहित कई परीक्षा केंद्र प्रस्तावित हैं।

## मौसम

प्रदेशभर में सर्दी का कहर जारी है। नए साल की शुरुआत ठंड और घने कोहरे के साथ हुई है। शहडोल का कल्याणपुर और हिल स्टेशन पचमढ़ी प्रदेश के सबसे ठंडे स्थान रहे। राज्य के उत्तरी हिस्सों के 16 जिलों में घना कोहरा छाया रहा, जबकि कुछ जिलों में बादल भी देखे गए। दतिया में दृश्यता घटकर 50 मीटर तक पहुंच गई। मौसम विभाग के अनुसार कल से प्रदेश में फिर कड़ाके की ठंड और घना कोहरा बढ़ेगा। कोहरे के कारण रेल यातायात प्रभावित हुआ है और दिल्ली से आने वाली कई ट्रेनें 8 से 10 घंटे तक देरी से चल रही हैं।

## हॉकी प्रतियोगिता

ग्वालियर में 69वीं राष्ट्रीय शालेय बालिका हॉकी प्रतियोगिता का विधानसभा अध्यक्ष नरेन्द्र सिंह तोमर के मुख्य आतिथ्य में आज भव्य शुभारंभ हुआ। कम्पू स्थित राजमाता विजयाराजे सिंधिया खेल परिसर में 2 से 7 जनवरी तक आयोजित हो रही बालिकाओं के लिये 14 व 19 वर्ष आयु वर्ग की इस राष्ट्रीय हॉकी प्रतियोगिता में देश के विभिन्न राज्यों, केन्द्र शासित प्रदेशों एवं विभिन्न शिक्षा बोर्ड की कुल 27 टीमों भाग ले रही हैं। प्रतियोगिता के उदघाटन अवसर पर विधानसभा अध्यक्ष श्री तोमर ने कहा कि इस आयोजन में लघु भारत के सजीव दर्शन हो रहे हैं।

## संक्षिप्त समाचार

- गुना कलेक्टर की अध्यक्षता में आज पंचायत एवं ग्रामीण विकास विभाग की समीक्षा बैठक आयोजित की गई।
- खंडवा जिले में कानून-व्यवस्था सुदृढ़ रखने के उद्देश्य से पुलिस द्वारा लगातार प्रभावी कार्रवाई की जा रही है।
- अशोकनगर में फरवरी माह में जिला स्तरीय कृषि विज्ञान मेले का आयोजन किया जाएगा।

- राष्ट्रीय स्वयंसेवक संघ के शताब्दी वर्ष के अवसर पर देशभर में जारी प्रवास श्रृंखला के तहत सर संघ चालक डॉ. मोहन भागवत ने आज भोपाल के कुशाभाऊ ठाकरे सभागार में युवा संवाद को संबोधित किया।
- पश्चिम मध्य रेलवे, भोपाल मंडल के मंडल रेल प्रबंधक पंकज त्यागी ने रानी कमलापति से बीना रेलखंड का विंडो ट्रेलिंग निरीक्षण किया।
- नीमच जिले के गांव भाटखेडी निवासी चन्दाबाई पाटीदार पशुपालन से प्रतिमाह पचास हजार रुपये कमा कर, परिवार की आर्थिक सहायता कर रही है। चन्दाबाई का कहना है, कि उन्होंने आठ वर्ष पूर्व 3 गायों से पशुपालन कर कार्य प्रारम्भ किया था।
- शोर्ड मरीन्जे को भारतीय महिला हॉकी टीम का कोच नियुक्त किया गया है। हॉकी इंडिया ने आज इसकी घोषणा की।

-----